

Sommarju eżekuttiv tal-Programm ta' Ħidma għall-2026

1. Il-Bord tas-Supervizuri tal-EBA (BoS) għandu jadotta, qabel it-30 ta' Settembru ta' kull sena, abbażi ta' proposta mill-Bord tat-Tmexxija, il-programm ta' ħidma tal-Awtorità għas-sena ta' wara, u għandu jittrażmetti għall-informazzjoni lill-Parlament Ewropew, lill-Kunsill u lill-Kummissjoni (l-Artikolu 43 tar-Regolament tal-EBA).
2. Dan id-dokument jistabbilixxi l-programm ta' ħidma tal-EBA (WP) fl-2026. Il-kompiti tal-awtorità jirriżultaw kemm mir-regolament ta' twaqqif tagħha kif ukoll minn leġiżlazzjonijiet speċifiċi tal-UE. L-ewwel verżjoni ta' dan il-programm ta' ħidma giet approvata mill-BoS f'Jannar 2025 bħala parti mill-abbozz tad-dokument uniku ta' programmazzjoni (SPD) tal-Awtorità għas-snin 2026-2028 li jistabbilixxi l-prijoritajiet u r-riżorsi tagħha għal dan il-perjodu kollu. Dan għe rfinat biex jirrifletti l-iżviluppi minn dak iż-żmien 'l hawn, l-opinjoni tal-Kummissjoni Ewropea (KE) dwar l-abbozz tal-SPD, u l-gwida li waslet mill-kumitat konsultattiv tal-EBA dwar il-proporzjonalità (ACP) f'Ġunju 2025.
3. Is-sena 2026 se tkun pass importanti fl-eżistenza tal-EBA. Minbarra l-kontinwazzjoni tal-ħidma tagħha dwar l-iżvilupp tal-politika tradizzjonali, il-konverġenza u l-analiżi tar-riskju, l-Awtorità se ssaħħaħ il-funzjonijiet supervizorji u ta' sorveljanza li jirriżultaw minn responsabbiltajiet godda fuq fornituri terzi kritiċi (DORA), emittenti ta' kryptoassi (MICA), u l-użu ta' mudelli tal-margni inizjali (EMIR). Min-naħa l-oħra, ir-responsabbiltajiet tal-AML/CFT li eżerċitat sa mill-2020 se jkunu ġew ittrasferiti lill-AMLA.
4. F'dan l-isfond, il-ħidma tal-EBA fl-2026 se tkun xprunata minn tliet prioritajiet: i) l-iżvilupp ta' gabra ta' regoli li tikkontribwixxi għal suq uniku effiċjenti, reżiljenti u sostenibbli; ii) it-tweqqif ta' valutazzjonijiet tar-riskju b'għodod, *data* u metodoloġiji li jappoġġaw analiżi, supervizjoni u sorveljanza effettivi; iii) l-indirizzar tal-innovazzjoni sabiex tissaħħaħ il-kapaċità teknoloġika tal-partijiet ikkonċernati kollha.
5. F'konformità mal-eżitu tad-diskussjonijiet tal-BoS fl-2025, l-EBA se twettaq id-dmirijiet tagħha bil-ħsieb li ssaħħaħ is-sempliċità u l-effiċjenza tal-qafas regolatorju u supervizorju għall-banek u l-entitajiet finanzjarji fl-UE. Dan se jinvolvi inizjattivi speċifiċi fl-oqsma tal-prodotti regolatorji tal-Livell 2 u 3, il-kost tar-rapportar għad-ditti finanzjarji, l-arrangamenti ta' ħidma tal-Awtorità, kif ukoll il-kontribut tagħha għall-qafas regolatorju prudenzjali ġenerali tal-UE.¹

¹ Dan huwa konformi mar-Rapport tal-EBA dwar l-effiċjenza tal-qafas regolatorju u supervizorju żviluppat mit-Task Force dwar l-Effiċjenza (TFE). L-oqsma ta' ħidma, il-mandati jew il-kompiti li huma affettwati jew indirizzati mir-rakkomandazzjonijiet huma identifikati b'referenza għat-TFE.

6. Fil-kontinwazzjoni tal-isforzi kontinwi tagħha biex tikseb sinerġiji u żżid l-effiċjenza, l-EBA se tistruttura l-ħidma tagħha madwar seba' attivitajiet ġenerali: 1) l-iżvilupp tal-politika; 2) il-konverġenza superviżorja; 3) l-analiżi tal-istabbiltà finanzjarja u tar-riskju; 4) is-sorveljanza u s-superviżjoni; 5) id-*data*; 6) il-governanza; u 7) l-operazzjonijiet. Naturalment, il-Grupp ta' HĦDMA tal-EBA jibqa' flessibbli u jista' jiġi aġġustat għal ċirkostanzi li qed jevolvu.
7. It-Taqsima 1 tiddiskuti l-prijoritajiet u l-oqsma ta' fokus tal-EBA fl-2026. It-Taqsima 2 tipprovdi lista dettaljata tar-riżultati tangibbli għal kull waħda mis-seba' attivitajiet ewlenin b'indikazzjoni taż-żmien mistenni għat-twassil. Kull attività hija marbuta mal-prijoritajiet globali, bl-oġettivi, bid-deskrizzjonijiet u b'lista tal-eżiti ewlenin. L-organigramma tal-Awtorità, l-allokazzjoni tar-riżorsi għal kull attività, u l-prijoritajiet għall-awtoritajiet prudenzjali u ta' riżoluzzjoni, flimkien mal-pjan ta' azzjoni ta' rieżami bejn il-pari tagħha, jistgħu jinstabu fl-annessi.